

Forom ta' Gvern Lokali f'Birkirkara

Ir-Raba' Parti: Is-Sindki (1839 - 1896)

Fl-1839, wara li kienu saru xi rakkomandazzjonijiet mill-Kummissjoni Rjali li kienet ġiet f'Malta fl-1836, saret riforma fil-qasam tal-Gvern Lokali.

Permezz ta' l-Ordinanza Nru XI ta' l-1839 il-karigi ta' logotenent u ta' deputat logotenent, stabiliti fl-1815, ġew imnehhija. Permezz ta' l-istess Ordinanza, il-kampanja ta' Malta ġiet maqsuma f'seba' distretti, u fuq kull distrett kellu jkun hemm uffiċjal bl-isem ta' Sindku, mahtur mill-Gvernatur minn fost l-Avukati. Il-poteri ġudizjarji eżerċitati mid-deputati logotenenti kellhom jiġu trasferiti lilhom ¹.



L-Ordinanza kienet tgħid li:

"The Syndics, as heads of districts, shall exercise within the same respectively all the powers, perform the duties, and make to Government the reports which at present are exercised, performed or made by the deputy lieutenants as heads of their Casals ².

Is-Sindku kellu jkun ukoll l-uffiċjal responsabbli mill-pulizija eżekuttiva fid-distrett tiegħu. Assistit mill-pulizija mqieghda għad-disposizzjoni tiegħu, kien obligat li jzomm il-paċi u l-buon ordni fl-istess distrett, jieh u l-passi mehtieġa biex ma tinkisirx il-liġi, jgħasses fuq persuni suspettati, jarresta lil daw k li jiksru l-liġi, jissorvelja s-swieq, u jagħmel id-dmirijiet kollha li qabel kienu jsiru mid-deputati logotenenti fil-kapaċita' tiegħu bħala uffiċjal tal-pulizija eżekuttiva ³.

Fost is-seba' distretti li fihom ġiet maqsuma l-kampanja kien hemm it-tielet distrett tal-kampanja li kienu magħmula mill-irhula ta' Birkirkara, H'Attard, Hal-Balzan u Hal-Lija ⁴.

Minn estimu tal-popolazzjoni li sar f'dak iż-żmien, kien indikat li dawn l-erba rhula kellhom bejn wiehied u iehor din il-popolazzjoni:

Birkirkara, inklużi San Ġiljan u tas-Sliema	5,580
H'Attard	928
Hal-Balzan	613
Hal-Lija	1,253
Total	8,374

5

Skond l-istess Ordinanza tal-1839, is-Sindku ta' dan id-distrett kellu joqgħod f'Birkirkara, iżda s-sede tal-Qorti Distrettwali kellha tkun f'Hal-Lija ⁶.

Dr Luigi Onofrio – Bħala l-ewwel sindku tat-Tielet Distrett, ġie mahtur l-Avukat Dr Luigi Onofrio. Mahtur fis-16 t'Awwissu 1839 ⁷, kif se naraw Dr Onofrio mexxa dan id-distrett għal kważi ghoxrin sena.

F'Marzu ta' l-1859, Dr Onofrio kien marid. Għalhekk fis-7 ta' April 1859 huwa kiteb lis-Segretarju Prinċipali tal-Gvern u baġthlu wkoll ċertifikat mediku bil-firma taż-żewġ tobba li kienu Dr Tommaso Chetcuti u Dr Antonio Cassar.

Fl-ittra Dr Onofrio talab li jinghata erba xhur *sick leave* biex jaghmel il-kura mehtiega.

Fl-istess ittra, Dr Onofrio nforma lis-Segretarju Principali tal-Gvern li s-Sindku tal-Hames Distrett, Dr Giacomo Giappone Testaferrata, kien offra huwa stess li jwettaq minfloku id-dmirijiet tieghu fit-Tielet Distrett b'assistenza tas-Sotto Spettur tal-Pulizija Antoine Calleja, li kellu jiehu hsieb il-hlas tal-haddiema tal-Gvern, is-sorveljanza tat-toroq u l-istituti tal-karita' u dmirijiet ohra marbuta mal-pulizija ⁸.

Il-leave mitlub inghata u l-arrangamenti ippreparati minn Dr Onofrio, li x-xoghol tieghu isir mis-Sindku tal-hames Distrett, u mis-Sotto Spettur tal-Pulizija, gew approvati wkoll ⁹. Jidher li wara li nghata s-*sick leave* Dr Onofrio mar Napli ghall-kura fejn miet fit-18 ta' Gunju 1859 ¹⁰.

Ftit jiem wara mewtu, fil-25 ta' Gunju, il-Gvernatur Sir John Gaspard le Marchant, hatar lil Dr Marc Antonio Bardon LLD. Bhala Sindku tat-Tielet Distrett ¹¹. Il-hatra tieghu kienet b'effett mill-1-VII-1859. Dr Bardon gie mitlub biex imur il-Palazz il-Belt f'nofsinhar tal-25-VI-1859 'to be sworn in as one of the syndics of the country districts.' . Huwa baqa' f'din il-kariga sal-1880 meta inghata il-pensjoni ¹².

Riforma ohra (1880) Fl-1880, saret riforma ohra zgħira fil-qasam tal-Gvern Lokali permezz ta' l-Ordinanza Numru VII. Permezz ta' din l-Ordinanza, il-Gvernatur kellu s-setgha li jnaqqas in-numru ta' Sindki, li dak iż-żmien kien ta' sebgha u jafda lil kull wiehed minnhom bit-tmexxija ta' żewġ distretti ¹³.

B'riżultat ta' din l-Ordinanza permezz ta' l-avviż numru 94 tat-30 ta' Novembru 1880, in-numru ta' Sindki fil-kampanja minn sebgha niżel għal erba', u whud minnhom gew afdati bir-responsabilita' ta' żewġ distretti.

B'riżultat ta' din il-bidla Dr Gaetano Darmanin, LLD, gie mahtur Sindku tat-Tielet u tar-Raba' Distrett tal-kampanja, u kellu jisma' l-kawżi f'Birkirkara u fin-Naxxar ¹⁴. Huwa baqa' f'din l-kariga sa l-1896 ¹⁵, meta l-kariga ta' Sindku fid-distretti tal-kampanja giet abolita permezz ta' l-Ordinanza Nru III ta' l-1896 ¹⁶.

Wara li saret din l-Ordinanza, is-Segretarju Principali tal-Gvern, fit-12 ta' Diċembru 1896, kiteb lill-Avukat Darmanin u nfurmah li b'rabta ma' din l-Ordinanza, il-Gvernatur ma kienx se jkollu bżonn tas-servizzi tieghu wara l-31 ta' Diċembru 1896 ¹⁷.

B'hekk spiċċat il-kariga ta' Sindku fil-kampanja ta' Malta, kariga li giet stabilita 97 sena wara, fl-1993.

Winston Zammit

28 ta' April 2007

1 M(alta) G(ovt) G(azette) 16-VIII-1839 pp 159, 160.

2 Ibid., p 160.

3 Ibid.

4 Ibid.

5 A(rkivju) N(azzjonali) M(alta) Duplicate Despatchces 1839, Vol 18, Despatch No 48, f147R.

6 M.G.G. 16-VIII-1839, p. 161.

7 Ibid.

8 A.N.M. C.S.G. /01/ Le Marchant, Vol 16, (1859) No2254.

9 A.N.M. C.S.G. 04/ 30, No 2072 p 361, No 2073, p 361.

10 A.N.M.C.S.G. /01/Le Marchant Vol 19 (1859) No 2723.

11 A.N.M. C.S.G./04/30, No 2415 pp 512, 513. Il-hatra tieghu kienet b'effett mill-1-VII-1859. Dr Bardon gie mitlub biex imur il-Palazz il-Belt f'nofsinhar tal-25-VI-1859 'to be sworn in as one of the syndics of the country districts.'

12 Dr M A Bardon ing_ata premju ta' £96. Tagħrif fil-pusses ta' l-awtur.

13 M.G.G. 2.XI.1880, p 374 No 2878.

14 Ibid., 30.XI.1880, p 445.

15 M.G.G. 22.XI.1890 p 539, 17.IX.1895.

16 A.N.M., C.S.G. 101/Freemante Vol 87 (1896) No 13120.

17 Dr Gaetano Darmanin inghata pensjoni ta' £166.13s4d li kienet ekwivalenti għaž-żewġ terzi tas-salarju li kellu. Tagħrif fil-pussess ta' l-awtur.